

One DavNor News

Tingog sa kabag-ohan alang sa tinuod na kalamboan

One DavNor Network PTV DavNor 48 (DXNR) RADIO 91.1

Kuya Gov, BM Suaybaguio, Rabanoz puros 'Public Servants of the Year'



Dungan nga nakadawat og pasidungog isip sumbanan nga mga alagad sa publiko sila Governor Edwin "Kuya Gov" Jubahib, Board Member Nicandro Suaybaguio, Jr. ug kanhi Provincial Administrator Engr. Josie Jean Rabanoz.

Gitunol sa Sustainability Standards, Inc. (SSI) ang Public Servant of the Year - Excellence in Peace and Nation-Building Award para kay Kuya Gov, gumikan sa iyang katakus, kaligdong ug tiunay nga dedikasyon sa pag-alagad sa katawhan, labi na ang pagpalapad sa mga oportunidad para sa tanan, pagsulbad sa kapobrehon, ug pagkab-ot sa labaw nga kalinaw ug kalamboan sa Davao del Norte.

Gidawat ni Clarice "Clang-Clang" Jubahib ang maong award sa gobernador sa gipahigayon nga 2025 Nation Builders Awards sa SSI sa Okada Manila, Paranaque City, Metro Manila. Siya ang kamaguwangan nga anak ug ka-tandem ni Kuya Gov isip Vice Governor karong piniliay sa Mayo 12, 2025.

Sa samang higayon, gidawat mismo ni BM Suaybaguio ang Board Member of the Year Award, tungod sa iyang dili hinakog nga serbisyo publiko ug pagkamaayo sa pagpanday sa mga

...Sumpay sa pahina 4

Kuya Gov, mas palapdan pa ang mga nasugdang programa sa iyang ikatulong termino



Magpapili gihapon isip gobernador sa probinsya sa Davao del Norte si Governor Edwin "Kuya Gov" Jubahib, ug iyang gibatbat sa iyang proclamation rally niadtong Marso 28, 2025 ang iyang plano nga mas palapdan ug pakusgan pa ang mga maayong programa nga iyang nasugdan para sa katawhan, alang sa iyang katapusang termino.

Sumala sa gobernador, daghan na'g proyekto ug programa ang na-implementar sa iyang administrasyon sukad sa iyang paglingkod.

...Sumpay sa pahina 4

SA SULOD...

2 IPs nagmaya sa umaabot nga proyektong dalan, tulay gikan sa MIADP

4 Hangyo nga barrier sa Bincungan highway, paspas nga giaksyonan sa Probinsya

6 Davao City kampyeon sa 2025 DAVRAA Meet, Davao del Norte nakadaug sa ikaduhang puwesto

8 KAAGAPAY Program: Gikan sa manokan nga nilambo sa bugasan



IPs nagmaya sa umaabot nga proyektong dalan, tulay gikan sa MIADP

Nagpungasi ang gibating kalipay sa mga tribo sa Barangay Gupitan, Kapalong, Davao del Norte tungod sa sementadong dalan ug tulay nga ihatag sa Mindanao Inclusive Agriculture Development Project (MIADP) nga magpalambo sa ilang kinabuhi.

Mibisita si World Bank Consultant Engr. Raul Azanza, kauban ang mga opisyaes sa MIADP ug Mayor Maria Teresa Timbol, sa maong barangay niadtong Marso 18, 2025, aron sa pagvalidate sa proposed Sitio Kapatagan to Sitio Mangkay Farm-to-Market Road project.

Gilauman nga kapin 4,000 ka mga miyembro sa Indigenous People sa pito ka sitio ang makabenepisyo sa maong proyekto, nga molangkob sa pagsemento sa 4.5 kilometer nga dalan ug pagtukod sa 60-linear meter nga tulay.

Mapasalamaton si Datu Edgar Mantayona, chairman sa pederasyon sa mga tribal chieftains sa Barangay Gupitan, sa pag-abot sa proyekto nga dakong panalangin aron dili na sila maglisod sa pagdala sa ilang mga produkto sa merkado ug labi na kung dunay mahitabong emerhensiya sa ilang lugar.

"Pagbiyahe pa lang sa among mga produkto gikan sa among mga uma murag tunga na ang mawala sa among kita... ilabi na kung dunay emergency, dunay pasyente, una moabot sa (hospital) sa Kapalong mamatay na,

labi na pananglitan kung mobaha, dili katabok ang motor sa sapa," sulti sa datu.

Gusto ni Engr. Azanza nga human aprobahi masugdan na dayon ang proyekto aron makahatag dayon kini og daghan nga mga kaayuhan sa komunidad sa tribo.

"Kung naaangkop sa AD ang proyekto na ito 'wag na nating patagalin... Habulin natin ang panahon na hindi pa tag-ulan... at our end ng World Bank pagtulungan natin na ma-implement at mapadali ng technically-sound at environmentally-feasible," sulti sa WB Consultant.

Ang maong proyekto dunay indicative cost nga P150 million, diin ang probinsiyal nga panggamhanan mohatag og counterpart nga P21 million.

Kini maoy pinaka-una sa daghang mga proyekto nga gitino sa mga tribal chieftain nga malangkob sa Ancestral Domain Agriculture Implementation Framework (ADAIF) nga pagapundohan sa MIADP.

Lakip niini ang mga proyekto sa mga dalan ug tulay, rice consolidation, processing and marketing projects, potable water system, rubber production, seed production facility ug uban pa.

Suportado kaayo ni Governor Edwin "Kuya Gov" Jubahib ang MIADP, usa ka six-year term project, nga nagtumong sa pagpalambo sa panginabuhiang pang-agrikultura sa mga IPs sulod sa ilang ancestral domain.

Kampanya alang sa luwas, hapsay nga piniliay gipalig-on pinaagi sa panumpa

Naghiusa ang mga kandidato sa Davao del Norte sa usa ka Unity Walk niadtong Marso 19, 2025, aron ipakita ang ilang panumpa sa hapsay, malinawon, ug malampusong piniliay karong Mayo 12.

Gipangulohan sa Commission on Elections (COMELEC) ug gisuportahan sa Davao del Norte Provincial Police Office (DNPPO), Armed Forces of the Philippines (AFP), Department of the Interior and Local Government (DILG), non-government organizations (NGOs), ug ubang grupo ang maong kalihokan.

Gawas sa Unity Walk, gipahigayon usab ang peace covenant signing diin gipamatud-an sa mga kandidato ang ilang hugot nga tinguha nga ipatuman ang limpyo ug gawasang eleksyon. Usa ka briefing ang gihimo sa Comelec aron ipahibalo sa mga kandidato ang lagda ug proseso sa eleksyon.

Sa pakighinabi sa PTV DavNor 48 News Team, gipasabot ni Atty. Norliza Mamukid, Provincial Election Supervisor IV sa

...Sumpay sa pahina 8



SCAN ME!

Mamahimong i-scan ang QR code aron makita ang tibuok storya ug ubang litrato ani nga balita.



Handog Pasasalamat ni Kuya Gob, gikalipay sa katawhan

Kalipay. Kahimsog. Kauswagan. Mao kini ang mga gipangbati sa katawhan sa pagsuroy ni Governor Edwin “Kuya Gov” Jubahib sa lainlaing dapit sa probinsya, aron mangumusta ug maghatod og gasa kanila.

Nagpungasi ang kalipay sa katawhan sa paglibot ni Kuya Gov kauban ang Team Jubahib sa Davao del Norte tungod nahimo kining higayon aron mahinabi nila og personal ang grupo. Ang mga residente nakaduol sa gobernador ug gipaabot ang ilang mga mulo sa iya.

“Ning-ari ko ani ilang programa diri para maminaw ko sa ilang mga gipamahayag. Maayo man ang ilahang mga istorya. Wala man ko nagadahom na naa ko’y madawat dinhi, ning-anhi lang jud ko para maminaw sa ila,” sulti sa usa ka residente sa Carmen.

Ubos sa iyang polisiya nga “Serbisong Patas, Walang Kaltas”, gipaniguro sa gobernador nga makadawat ang matag residente sa iyang hatod nga libreng 3-kilo nga bugas.

Gikasuko og pag-ayo sa gobernador ang gihimong pagpamulsa sa ubang nagdumala sa mga ayuda nga dapat mapaabot sa katawhan, rason nga iyang gisang-at ang isyu nga “Ayuda Scam” sa Senado sa niaging tuig.

“Kung sa ayuda, siguradong makadawat tang tanan. Sa uban, ginapili ang hatagan, maong ang mga

nanginahanglan wala makadawat... Unya gipanguhaan pa, ang P5,000 gikuhaa’g P4,000. Ang P10,000 gikuha ang P9,000... Naa pa’y bag-ong report. Paghumana’g pirma, i-receive na, pero wa diay kwarta. Ngano man? Muingon dayon nga naa’y mali sa spelling sa imong pangalan... Asa na paingon ang kwarta ron? Tu-a na sa bulsa,” batbat ni Jubahib.

Nakadayeg ang mga residente sa pagdumala sa gobernador sa probinsya sulod sa unom ka tuig. Nagpasalamat usab sila sa simpleng gasa nga gihatod sa iyang grupo para kanila.

“Okay kaayo siya, maayo kaayo siya... Wala mi problema, wala mi ikasaway ni Kuya Gob kay okay man siya... Salamat pud sa paghatag og mga pahalipay kay nakatabang sa katawhan. Kung unsay ihatag nila mao among dawaton, malipay naman pud mi ana kay makatabang man labi na’g bugas,” ingon sa usa ka residente sa Santo Tomas.

Gihimo ang programang Handog Pasasalamat isip balos sa administrasyong Jubahib sa katawhan tungod sa ilang padayon nga kooperasyon alang sa kalambuan sa probinsya.



Peace Para sa Pinas: Kapalong naghiusa sa pag-ampo alang sa kalinaw

Hapsay ug mabulukon ang gihimong prayer rally nga gipasiugdahan sa Lokal nga Panggamhanan sa Kapalong, nga nagdala sa mensahe sa panaghiusa ug kalinaw alang sa katawhan.

Ang maong kalihokan, nga gitawag og “Peace Para sa Pinas,” gipangunahan sa nagkadaiyang relihiyosong grupo, lakip ang San Isidro Labrador Parish, Southern Baptist Church, Imam sa Muslim Community, ug IP Community.

Sa pagdumala nila Kapalong Mayor Maria Theresa Timbol ug Bise Mayor Edgardo Timbol uban sa mga konsehal, ang rally nakapadasig sa mga lumulupyo nga maghiusa sa pag-ampo alang sa kalinaw sa nasud.

Mitambong ang daghang residente, estudyante, ug mga trabahante sa

munisipyo ug nagpakita sa tinuod nga diwa sa panaghiusa taliwala sa nagkalain-laing relihiyon ug estado sa kinabuhi.

Sa iyang mensahe, gibutyag ni Mayor Timbol ang gahum sa “KKK” alang sa Kapalong—Kristo, Kalinaw, ug Kalamboan. Gihisgutan usab niya ang mga kasamtangang hagit nga giatubang sa nasud ug ang kabalaka sa umaabot nga henerasyon.

“Siguro ang uban daghan dili kasabot, mixed ang emotion nga gibati. Kadaghanan naguol, kadaghanan, we worry. Asa man diay padulong ang atong nasud? Unsa ang ikabilin sa atong next generation?” ingon ni Mayor Timbol, nanawagan sa katawhan nga magtinabangay sa pagpalig-on sa espirituhanong pundasyon sa Kapalong.

Nagpahayag usab si Justine Dominique Pormilos, representante sa kabatan-onan, sa ilang pangandoy alang sa usa ka luwas ug matarung nga katilingban.

“We dream of a Philippines where every individual can grow up in safety, security, and dignity. We dream of a nation where every voice is heard,” ingon ni Pormilos.

Nahuman ang prayer rally pasado alas-7 sa gabie sa Green Paradise, Maniki, Poblacion, Marso 12, 2025. Gitapos kini pinaagi sa makapahinumdom nga kanta nga “Heal Our Land,” samtang ang suga sa mga cellphone maoy naghatag kahayag sa palibot—usa ka simbolo nga bisan pa sa mangitngit nga kahimtang, adunay paglaom nga mogimaw.



Hangyo nga barrier sa Bincungan highway, paspas nga giaksyonan sa Probinsya



SCAN ME!

Mamahimong i-scan ang QR code aron makita ug madungog ang tibuok storya ani nga balita.

Giaksyonan gilayon sa Provincial Engineer's Office (PEO) ubos sa kamandoan ni Governor Edwin I. Jubahib ang hangyo sa mga magtutudlo ug opisyaes sa Barangay Bincungan, Tagum City, nga mabutangan og barrier o harang ang dalan duol sa mga eskwelahan.

Niadtong Marso 18, 2025, gimontar sa PEO ang 21 ka temporary barriers sa tunga sa national highway, atubangan sa Bincungan Elementary School ug Bincungan National High School.

Gihimo kini aron malikayan ang disgrasya, ilabi na sa mga kabatan-onang motabok sa maong dalan.

Si Ryan Carakol, usa ka magtutudlo sa Bincungan, mipadayag sa PTV DavNor News Team nga usa ka insidente sa maong dalan ang misangpot sa kamatayon sa ilang estudyante.

"Sa 10 years nako nga nagtudlo diri,

naa gyu'y usa ka bata nga nabanggaon og sakyanan ug namatay," iyang pagbutyag.

Gipasalamat sa mga magtutudlo ang maong inisyatiba kay makapakunhod kini sa ilang kabalaka sa kaluwasan sa mga estudyante.

"Nagpasalamat mi sa probinsya sa pagbutang ani nga barrier. Mas hinay na ang dagan sa mga sakyanan ug mas luwas na ang mga bata sa ilang pagtabok," dugang ni Carakol.

Sumala ni Pantaleon Canion II, staff sa Barangay Bincungan, dugay na nilang gitinguha nga mabutangan og harang ang maong dalan.

"Mihangyo gyud si Kapitan didto sa probinsya aron matubag ang among panginahanglan. Pag request namo gahapon, automatic nga gihatag karon," matud niya.

Ang maong mga barrier molungtad og lima ka tuig samtang nagpaabot sa dugang long-term nga solusyon.

nakausab sa dagway sa lalawigan.

Si Rabanoz nagpapili sab isip Board Member sa Distrito 2 sa lalawigan sa Davao del Norte.

Kahinumduman nga sa milabay nga tuig, naangkon ni Kuya Gov ang Grand Slam Governor of the Year Award, dungan sab sa nadawat sa probinsya nga Grand Slam Most Sustainable and Liveable Province Award, gumikan sa ikatulong higayon nga ilang nadawat ang maong mga award, gikan gihapon sa SSI.

Inila ang SSI nga usa ka korporasyon nga adunay adbokasiya nga tagaan og pasidungog ang mga indibidwal, grupo o lokal nga panggamhanan nga adunay dakong tampo sa kalamboan sa komunidad.

Kuya Gov, mas palapdan pa...

Apil na dinhi ang pagpatuman sa Zero-billing program sa mga government hospital, paghatag og scholarships sa mga kabatan-onan, libreng pabahay sa mga kaigsuonang IPs, ug uban pa.

Apan, og mapilian isip gobernador karong May 2025 elections, prayoridad ni Jubahib nga madugangan ang mga pasilidad ug ekipo sa tulo ka district hospitals sa probinsya, palapdan sa tibuok probinsiya ang iyang libreng pabahay nga proyekto, ug mas padaghanon pa ang mga provincial scholars. Plano usab niya nga hatagan og binulan nga honorarium ang tanang barangay functionaries sa probinsya, isip balos sa ilang pagpaningkamot aron sa kalambuan sa komunidad.

Pero ingon sa gobernador, matuman lamang kini nga mga plano kung dili mahimong babag ang mga miyembro sa Sangguniang Panlalawigan. Gani, mihangyo siya sa katawhan nga mupili og mga lider nga tinuoray ang pagpanerbisyo ug dili mupugong sa mga proyekto nga para unta sa kaayohan sa katawhan.

Gipaambit usab ni Kuya Gov ang iyang mga proyekto nga labing nakatabang sa mga residente'ng lumulupyo sa mga layo ug hilit nga dapit sa probinsya, sama sa kanunay nga paghatod og mga libre nga caravan of services sa ila, ug pagpatukod og lainlaing imprastruktura sama sa kalsada ug mga pabahay. Kini parte lamang sa mga lakang nga gihimo sa iyang administrasyon aron mapadayon ang kalinaw ug pagka-insurgency-free sa probinsya.

Nakighimamat usab ang iyang kinamaguwangang anak nga si Clarice sa mga mitambong sa rally. Sulti ni Clarice, nasayod siya nga daghan ang mikwestyon sa iyang kandidatura isip bise gobernador sa probinsiya, apan mipasalig siya nga andam siyang musuporta sa pagpadayon sa nasugdanang kalamboan sa Davao del Norte.

Duyog usab nila sa maong proclamation rally ang kinatibukang pwersa sa Team Jubahib. Usa sila nakighinabi sa katawhan, mipahigayon ang grupo og motorcade diin ilang gituyok ang tanang munisipyo ug lungsod sa probinsya.

Kuya Gov, BM Suaybaguio...

mahinungdanong balaodnon ug dakong suporta sa agenda ni Kuya Gov alang sa tinuod nga kabag-ohan ug kalamboan sa probinsiya.

Si Suaybaguio magapapili karong piniliay, isip congressman sa Distrito Uno sa Davao del Norte.

Samtang naangkon sab ni Rabanoz ang Public Service of the Year - Excellence in Governance and Strong Institutions Award. Sa kapin tulo ka dekada nga nahimo siyang planning executive, nakabilin siya og lig-on nga legasiya sa labing maayo nga paghimo'g mga plano ug polisiya alang sa episyente nga imprastruktura, malinawon ug malamboong mga komunidad, ug mapinadayunong pag-uswag nga

Ang Pagkaandam sa DavNor ug ang PDRRMO

Ang Provincial Disaster Risk Reduction and Management Office (PDRRMO), usa sa mga buhatan sa Probinsyal nga Panggamhanan sa Davao del Norte ug bag-ohay lamang nahimong opisina sa milabay nga tuig 2024. Nagsugod kini isip usa ka Division sa Provincial Governor's Office niadtong 2011 ug nabalhin sa 2016 ubos sa Provincial Administrator's Office.

Sumala sa RA 10121, ang Local Disaster Risk Reduction and Management Office (LDRRMO) mopasiguro nga luwas ang tanang lumulupyo ug mga kabtangan panahon nga dunay kalamidad. Tungod niini, ang buhatan sa PDRRMO adunay mga programa ug serbisyo nga ginapahigayon ngadto sa mga komunidad aron sa paghatag og dugang

kahibalo, pagpalambo sa kahanas ug mga impormasyon kalambigit sa pagpangandam sa kalamidad. Labaw nga gitutokan ang mga Purok o Barangay nga diin nahimutang sa bahaonon ug dunay hulga sa pagdahili sa yuta tungod sa kusog nga ulan o kaha linog. Dinhi ginahimo ang mga "drills" aron mamahimong andam ang matag myembro sa pamilya kung unsay maayong buhaton panahon sa kalamidad.

Gihatagan og igong pagtagad ni Governor Edwin "Kuya Gov" Jubahib ang pagpalit sa mga instrumento nga makahatag og saktong impormasyon sa katawhan sa dili pa moabot ang pagbaha. Adunay gibutang nga mga monitoring flood cameras ug mass siren nga diin madungog ang tingog sa Gobernador nga nagmando sa pagpangandam ug moadto sa luwas nga dapit aron malikay sa peligro ilabi na kung padayon nga nagataas ang tubig. Kining mga instrumento nabutang sa dagkung sapa ug suba sa Saug River, Libuganon River, Lasang River, Menzi Bridge, Pagsabangan Bridge, Magupising area, ug uban pa nga kasagaran maoy nagabaha.

Aduna usab mga tsunami monitoring cameras ug mass siren sa mga daplin sa dagat nga mga komunidad sa Busaon, Tagum City; Lapaz, Carmen; Cagangohan, Panabo City ug Kaputian, IGACOS aron mas dali ang paghatag sa mga pahimangmo pinaagi usab sa tingog sa atong Gobernador.

Naningkamot ang opisina nga mabutangan og tower aron maabot sa radio communication ang mga dapit nga dili maabtan og signal sama sa Talaingod, Kapalong, ug uban pa.


Sa panahon sa pagbaha ug dunay emergency, daku kaayo ang tabang sa 5 ka dagkung (URAL) truck, Sadam, 2 ka (USAR) truck, 3 ka ambulance, water tanker ug mga mass transport vehicles. Dali nga matawagan ang DavNor 911 kung adunay emergency ug panginahanglan lambigit sa medical ug responde.

Ginahimo usab sa opisina ang padayon nga pagpalambo sa katakus sa mga responders sa matag munisipyo ug syudad nga sakop sa DavNor. Ginapaambit ang training sa Standard First Aid (SFA), Basic Life Saving-Cardiopulmonary Resuscitation (BLS-CPR), Rope Rescue, Swift Water Rescue, Water Search and Rescue (WASAR), Mountain Search and Rescue (MOSAR) and Collapse Structure Search and Rescue (CSSR). Lakip dinhi ang pagtabang sa paghimo sa Multi-year Disaster Risk Reduction and Management Plan, Barangay DRRM Plan, per hazard Contingency Plan, Public Service Continuity Plan, Manual of Operations/ Standard Operating Procedures, Disaster Response Plan, Rehabilitation and Recovery Plan, Risk Communication Plan, Camp Coordination Camp Management Plan ug paghimo sa mga risk ug hazard maps basi sa panginahanglan sa mga Local Government Units.

Tahas usab ang pagpalig on sa koordinasyon sa tanang thematic committee uban sa nagtutok nga mga opisina; Disaster Prevention & Mitigation Committee (PPDO); Disaster Preparedness Committee (PDRRMO); Disaster Response Committee (PSWDO) ug Disaster Rehabilitation and Recovery Committee (PEO) ug ang tanang 11 ka lokal nga panggamhanan pinaagi sa matag City/Municipal Disaster Risk Reduction and Management Offices.

Ang PDRRMO adunay abante nga Early Warning System hinungdan nga daghan nga mga LGUs gikan sa lain-lainng dapit sa nasud ang mibisita aron sa pagkat-on ug pagsaksi sa mga namugna nga instrumento ug mamugnaon nga pamaagi sa pagpakaylap sa katilingbanong pagpangandam sa bisan unsang klase nga kalamidad.

Alang sa tanan nga adunay panginahanglan ug pangutana, mamahimo nga motawag sa PDRRMO Hotline 911 o 112 (Globe), cellphone number 09088132007 (Smart); Radio Room 09209745779 (Smart); 09176329888 (Globe).



One DavNor News

Tingog sa kabag-ohan alang sa tinuod na kalambaan

EDITORIAL BOARD

DR. MERVIN JAY SUAYBAGUIO

Editor-in Chief

NOEL BAGUIO

Managing Editor

JOSEPHINE ELESTERIO

Associate Editor

HANNAH GRACE ZAFRA

JUN REY VILLANUEVA

News Editors

CATHY JANE FLORIDA

JONALD LALAS

Layout Editors

CAREN JANE DE VERA

LORNA TRIPOLI

SHAIRENE HERNANDO

Correspondents

ANDREW JOHN HABABAG

ROVEL TABELON

Photographers/Photoeditors

FERNAN REY MEJOS

LOU HELEN TAYONE

NILO CAAMPUID

JESS NAZARINE PASTER

GEORGE MAZO JR.

ALLENJUN JURAC

BENNY PARAN

JUELREY RUBIA

JERIC MIRAS

NICANOR RABACAL

ANICETO IPANAG JR.

MICHAEL SANCHEZ

ROLAND CABANA

Circulation Team



Davao City kampyeon sa 2025 DAVRAA Davao del Norte nakadaug sa ikaduhang

Opisyal nga gitapos ang 2025 Davao Region Athletic Association (DAVRAA) Meet sa DavNor Sports and Tourism Complex niadtong Domingo, Marso 15, 2025, diin ang Davao City gideklarar isip overall champion. Ang delegasyon sa Davao del Norte nakakuha sa ikaduhang puwesto, samtang ang Tagum City maoy nikompleto sa top three.

Gipangulohan ni Department of Education (DepEd) Regional Director Allan Farnazo ang seremonya kauban ang representante ni Governor Edwin I. Jubahib, ug ubang opisyaes. Gipasidunggan sa maong kalihokan ang nagkadaiyang delegasyon nga mipakita og determinasyon ug kahanas sa nagkalain-laing sports events.

Mga Delegation Awards sa DAVRAA Meet 2025:

Most Disciplined Delegation:

1. Davao de Oro
2. Davao Occidental
3. Davao del Norte

Most Organized Delegation:

1. Davao de Oro
2. Davao del Sur
3. Tagum City



Top 5 Performing - Elementary Level:

1. Davao City
2. Davao de Oro
3. Davao del Norte
4. Tagum City
5. Digos City

Top 5 Performing - Secondary Level:

1. Davao City
2. Davao del Norte
3. Tagum City
4. Davao del Sur
5. Digos City

Overall Champion - DAVRAA 2025:

1. Davao City
2. Davao del Norte
3. Tagum City
4. Davao de Oro
5. Digos City

Ang DAVRAA Meet nagpadayag sa kahanas, disiplina, ug sportsmanship sa mga atleta sa rehiyon, nga nagpakita sa ilang dedikasyon sa kalamboan sa sports sa Davao Region.

Carmen's swimmer Macapobre secures spot in Palarong Pambansa 2025

12-year-old swimmer, Suncel D. Macapobre once again proved her dominance in the pool, winning five gold medals in individual events at the Davao Region Athletic Association (DAVRAA) Meet 2025, representing DavNor Blue Marlins. This marks her second time competing in DAVRAA, and has earned her a spot in the upcoming Palarong Pambansa in Laoag City.

Guided by her coach, Quenne Bee N. Josol, Suncel achieved qualifying time standards (QTS) in all her gold-winning events:

- 50M Butterfly – 33.22 (QTS)
- 200M Individual Medley – 2:45.25 (QTS)
- 50M Breaststroke – 37.50 (QTS)
- 100M Butterfly – 1:13.75 (QTS)
- 100M Breaststroke – 1:23.01 (QTS)
- 4x100M Freestyle Relay – Bronze

Beyond the pool, Suncel excels academically as a top student with honors at Starting Steps Christian School. Despite her daily training schedule, she continues to balance both sports and academics with remarkable dedication.

Macapobre is now ready to compete at the national level and bring pride to Davao Region.



Meet, Ang puwesto



DavNor Pioneers bag gold vs Davao Durians in volleyball secondary girls' championship, 3-1

DAVAO DEL NORTE, Philippines – DavNor Pioneers tagged as Talaingod Lady Wakanda appeared giants as they took victory against Davao Durians with 25-9, 17-25, 26-24, 25-21 feat during the 2025 DAVRAA Meet at Davao del Norte Sports and Tourism Complex (DNSTC), Mankilam, Tagum City, March 14, 2025.

DavNor Pioneers' Gerlene Morta, recognized as best setter, led the first set with 7 consecutive serves, including a service ace, giving the team a significant momentum. The Davao Durians then struggled with their first-ball reception, resulting in a set point for the Pioneers, who sealed the set with a score of 25-9.

"Lisud kaayo sila kalaban kay naay communication ang Davao within the court ug bug-at sad ilang mga bola. Despite the hard training, nagbunga rapud among mga kahago and sacrifices," Morta said in an interview.

The momentum shifted in favor of the Davao Durians after Kym Osorio, the best server, stunned the game with 3 consecutive service aces, followed by powerful spikes from team captain Cassey Leona Florida, securing the second set with a 25-17 victory.

Both teams battled through errors, miscommunications, and long rallies which intensified the third set of the game. As the match

wore on, the score tightened, but the DavNor Pioneers eventually triumphed 26-24, when Mary Nicole Pelaez, the Most Valuable Player (MVP), delivered key spikes and outside hits, forming a strong connection with setter Gerlene Morta and libero/best opposite hitter Via Dayanan to secure the win.

"Amo jud silang gi-preparan kay Davao City man gud, kusog ilang mga players. Naningkamot jud mi nga madaag. Karun, mag double training pami kay mas dako na nga event ang Palaro," Pelaez said.

The Davao Durians, determined to take control, unleashed their powerful middle blockers, delivering strong defense. However, the DavNor Pioneers refused to let the game reach a fifth set, with Pelaez and team captain/best outside hitter Kara 'Pipay' Cardino stepping up to dominate the final set, 25-21.

Grateful to the team's victory, DavNor Pioneer's Coach Eric Fernandez expressed his gratitude to supporters and promised to fill in their lapses especially in strengthening their defense.

"Daghang salamat sa mga nagsuporta sa dula ganina. Dili mi muundang, himuon namo among part to prepare for the Palarong Pambansa," Coach Fernandez added.

On the other hand, the Davao Durians took the limelight in the volleyball secondary boy's championship against Panabo City Division, followed by Digos City Division as third placer.



KAAGAPAY Program: Gikan sa manok nga nilambo sa bugasan

Nagsugod lang sa 105 ka manok niadtong 2022, apan karon, aduna na silay bugasan nga nakahatag og mas lig-on nga panginabuhian sa ilang mga benepisyaryo.

Ang Libertad KAAGAPAY Association usa lamang sa mga benepisyaryo sa KAAGAPAY Program (Kawsa sa Agrikultura ug Panginabuhian sa Barangay), usa ka inisyatiba sa administrasyon ni Governor Edwin "Kuya Gov" Jubahib nga nagtinguha sa seguridad sa pagkaon ug panginabuhian sa mga katawhan.

Gihatagan sila og libreng piso ug pagkaon sulod sa 45 ka adlaw, ug sa ilang unang cycle sa pagbuhi, nakahalina sila'g P24,000. Sa sunod nga mga cycle, misaka pa ang ilang kita hangtod nga nakaabot sa puntong aduna na sila'y kapital nga naghatag kanila og bag-ong oportunidad.

Sumala ni Deviciano Moca Jr., presidente sa asosasyon, tungod

sa ilang kakugi ug disiplina sa pagdumala sa ilang kita, nakapasa sila sa mga rekesitos sa Sustainable Livelihood Program (SLP) sa KAAGAPAY, nga usa ka dugang nga tabang alang sa ilang grupo.

Ang ilang kinita gikan sa free-range chicken ilang napadako. Tungod niini, nakuha nila ang P360,000 nga budget gikan sa SLP, nga ila pu'ng gigamit sa pagpatukod sa ilang Bigasan Libertad. Opisyal nga naablihan ang ilang bugasan niadtong Abril 11 sa niaging tuig.

"Okay man (sir) sa pagkakaroon kay gani ang amoang kwarta gani niabot na og P200,000 naa na [sa] amoang bangko karon. Naa pay cash on hand sa amoang treasurer... pero sa pagkatinuod lang naa gyud mga more or less P80,000. Naa pa mi collectible ug naa pa pud mi unsold nga naa pa sa amoang stock," iyang gibutyag.

Alang kang Moca, dakong hagit ang ilang giagian, apan tungod sa KAAGAPAY, naablihan ang daghang

oportunidad alang kanila.

"Salamat kaayo Kuya Gov sa imohang programang KAAGAPAY, medyo na-touch ko ah. Na-touch ko kay kung wala imong programa medyo lisud gyud mi, lisud gyud! Karon sa amoang kalisud, nasalbar kay makautang mi, utang-bayad, bayad-utang," ingon niya.

Sa iyang pasalamat kang Governor Jubahib, naglaom siya nga daghan pa ang matabangan sa programa.

"Gov, kung mahimo lang unta ang Diyos magauban kanimo kanunay aron daghan pay matabangan nimo sa probinsya sa Davao del Norte. Saludo kaayo ko nimo gov. Mabuhay ka," sulti ni Moca.

Gikan sa pipila ka manok, nahimong usa ka malungtaron nga panginabuhian ang ilang negosyo. Ang KAAGAPAY Program nagpabiling usa ka kasaligan nga taytayan sa pagpalig-on sa panginabuhian sa mga katawhang Dabaanon.



Kampanya...

Comelec, nga kinahanglan irehistro sa mga kandidato ang ilang social media accounts nga gamiton sa pagpangampanya. Gipasidaan niya nga mahimong election offense kung mogamit sila og wala marehistrong social media account sa ilang kampanya.

Dugang usab ni Atty. Mamukid nga sugod Mayo 2 hangtod Mayo

12, gidili ang pagpang-apod-apod og pinansyal nga ayuda sama sa 4Ps, AICS, AKAP, ug TUPAD. Tugotan lamang ang medical ug burial assistance atol sa maong period.

Sa iyang pakigpulong, giawhag ni DILG Provincial Director Jonathan Leybag ang mga kandidato nga magpokus sa ilang plataporma de gobyerno imbis sa personal nga panagbangi sa politika.

Usa ka interfaith prayer ang gibuhat usab sa maong kalihokan diin nagkatigom ang mga lider sa nagkalain-laing relihiyon aron pag-ampo sa kalampanan ug kalinaw sa piniliay. Gipadayon kini sa simbolikong pagpalupad og mga puting kalapati, nga nagpakita sa kalimpyo ug kagawasan sa mga botante sa pagpili og lider nga ilang saligan.

17 pamilyang biktima sa sunog nakadawat og hinabang

Nitunol og pinansyal nga tabang ang Probinsyal nga Panggamhanan sa Davao del Norte, pinaagi sa Emergency Shelter Assistance (ESA) program, ngadto sa 17 ka pamilya nga nabiktima sa sunog.

Ang maong programa gitumong aron matabang ang mga apektadong pamilya nga makabawi ug matukod pag-usab ang ilang pinuy-anan.

Giitunol sa Provincial Social Welfare and Development Office (PSWDO) ug Provincial Governor's

Office (PGO) ayuda. Ang mga pamilya nga nawagtangan og tibuok balay nakadawat og P10,000 matag usa, samtang ang adunay partially damaged nga balay nakadawat og P5,000.

Sa mensahe nga gipaabot ni Gobernador Edwin Jubahib, dili man dako ang hinabang apan makatabang kini sa mga biktima samtang hinay-hinay silang mobangon gikan sa ilang kahimtang.

Nagpadayag sa iyang pasalamat sa gobernador si Ramil Tagupa, usa ka padre de pamilya nga nasunogan sa

Barangay San Miguel, Tagum Cit.

"Dako kaayo'g tabang kanamo gyud, kami nga isip nahitaboan. Nagpasalamat ko'g dako ni Kuya Gov kay nagpadayon ang iyang tabang sa mga katawhan," matud niya.

Padayon nga nagahatag og ayuda ang ESA program sa mga biktima sa nagkalain-laing kalamidad, natural man o tungod sa tawhanong kahimoan, isip kabahin sa padayong paningkamot sa probinsya nga matabangan ang mga apektadong pamilya.



50 ka empleyado sa Kapitolyo gibansay sa Basic Records Management

Aron palig-onon ang kaalam ug Akahanas sa tukmang pagdumala sa mga dokumento sa gobyerno, 50 ka empleyado sa nagkadaiyang departamento sa Kapitolyo sa Davao del Norte ang nisalmot sa Basic Records Management Training nga gipasiugdahan sa Provincial Government ubos sa pagdumala ni Governor Edwin I. Jubahib.

Gipahigayon ang maong kalihokan sa Bulwagan ng Karunungan, Government Center, Mankilam, Tagum City, niadtong Marso 21, 2025, nga nagtumong sa pagpalambo sa abilidad sa mga kawani sa pag-organisar ug pagmentinar sa hapsay nga sistema sa dokumentasyon.

Matud ni Provincial Human Resource Management Officer Edwin Palero, kini nga training usa ka lakang aron masigurado nga hapsay ug

episiente ang pagproseso sa mga papeles sa mga opisina, nga usa ka kritikal nga aspeto sa epektibong serbisyo publiko.

Gipangulohan sa Civil Service Commission Region XI (CSC XI) ang paghatag og leksyon ug giya sa mga partisipante, diin ilang gipasabot ang mga sumbanan sa maayong pagdumala sa rekord.

Si Reilee Jill Renee Villanueva, Senior Human Resource Specialist sa CSC XI, mipasiugda sa kamahinungdanon sa organisado ug sistematikong paghipos sa dokumento.

"Igo ug hapsay nga rekord management makatabang sa episyenteng pagproseso sa serbisyo publiko," matud ni Villanueva.

Gipasiugda usab niya nga ang Daily Time Record (DTR) sa mga empleyado usa sa labing mahinungdanong

dokumento nga angayng tukma tungod kay kini mahimong basehan sa imbestigasyon kung adunay reklamo o kalapasan nga gipasaka batok sa usa ka empleyado.

Ang mga kawani gitudloan sa nagkalain-laing estratehiya sa pagdumala sa rekord, pag-index sa mga dokumento, ug pag-establisar og file tracking system aron malikayan ang pagkawala o pagka-delay sa mga papeles. Gipahimangnoan usab sa CSC XI nga ang dili tukmang paghipos sa mga dokumento mahimong hinungdan sa kasamok sa opisina ug paglangay sa mga transaksyon sa publiko.

Pinaagi sa maong inisyatibo, gilauman nga mas mapalig-on ang sistema sa dokumentasyon sa Kapitolyo, nga maghatag og mas paspas ug episyenteng serbisyo alang sa katawhan sa Davao del Norte.

SOMA ni Mayor Libayao, gipasigarbo ang kalamboan sa Talaingod

Mapasigarbohong gipresentar ni Mayor Jonnie Libayao ang mga programa ug proyekto nga nakatabang sa kalamboan sa lungsod sa iyang State of the Municipality Address (SOMA) niadtong Marso 26, 2025.

Ang maong panghitabo, nga gipahigayon pinaagi sa usa ka video presentation, naghatag og hulagway sa nag-unang mga serbisyo sa tuig 2024, lakip ang turismo, edukasyon, panginabuhian, imprastruktura, ug serbisyo sa panglawas.

Gipasidunggan ni Mayor Libayao ang dakong suporta sa Probinsyal nga Panggamhanan ilalom sa pagdumala ni Governor Edwin Jubahib, nga nagresulta sa pag-abli sa mga kadalanan ug programa sa pabahay alang sa mga komunidad sa Indigenous Peoples (IP) nga nagpuyo sa bukirong mga dapit. Ang deklarasyon sa Davao del Norte isip insurgency-free province nakaaghat usab sa pagsulod sa usa ka bus company nga nagabiyahay paingon sa Mati City ug Cagayan de Oro City, nga gilauman nga makatabang sa lokal nga ekonomiya.

"Makita nato ang ebidensya sa atong paglambo – ang pagsulod sa mga negosyante ug ang pag-uswag sa turismo," matud ni Mayor Libayao.

Gipaniguro ni Municipal Health Officer Jaidee Sanico nga magpadayon ang pagbisita sa ilang health workers sa matag sitio sa Barangay Dagohoy, Palma Gil, ug Sto. Niño aron matunol ang gikinahanglang serbisyo sa panglawas, labi na sa mga kabataan, kababaenhan,

ug katigulangan. Dugang pa, adunay 37 ka Day Care Centers ug usa ka National Child Development Center sa lungsod, nga nagserbisyo ilabi na sa mga Geographically Isolated and Disadvantaged Areas (GIDAs).

Gibutyag ni Municipal Social Welfare and Development Officer (MSWDO) Arlane Batua ang ilang paningkamot sa pagtabang sa mga batang IPs nga sayo nakapamilya tungod sa ilang kultura. Gitunol kanila ang mga livelihood projects aron matabangan silang makapanukad ug madumala ang ilang mga panimalay.

"Kabalo 'ta nga sayo magminyo ang atong mga IPs, busa atong gisuportahan sila pinaagi sa panginabuhian," sulti ni Batua.

Si Mayor Libayao mipasabot nga padayon ang iyang panawagan sa panaghiusa aron mapadali pa ang paglambo sa lungsod.

"Maghiusa 'ta sa paglambo sa Talaingod," iyang pahayag.

Gipamatud-an usab niya nga ang malungtarong kalamboan sa lungsod resulta sa panag-uban sa konseho, department heads nga gipanguloan ni Municipal Administrator Clifford Libayao, ug tanang mga empleyado.

Ang kalampusan sa Talaingod bunga sa panaghiusa ug sa pagbutang sa Diyos sa unahan sa ilang mga lakang. Sa padayon nga suporta sa tanan, naglantaw ang lungsod sa dugang pang mga programa ug proyekto alang sa kalamboan sa katawhan.



Mga pamilya, biktima sa sunog ug ipo-ipo gitabangan sa Probinsya

Lima ka pamilya nga nabiktima sa sunog ug ipo-ipo sa Davao del Norte ang nakadawat og pinansyal nga tabang gikan kang Gobernador Edwin I. Jubahib ubos sa Emergency Shelter Assistance (ESA) program sa Probinsya.

Gitunol ni Executive Assistant Jemuel Melmida ug mga kawani sa Provincial Social Welfare and Development Office (PSWDO) ang P10,000 alang sa mga pamilyang naugdaw ang panimalay ug P3,000-P5,000 ngadto sa partially damaged.

Lakip sa mga nakadawat sa ayuda mao sila Roberto Ababon sa San Isidro, Tagum City; Joselyn Rotoni sa Barangay Mankilam, Tagum City; ug Romely Espelita sa Palma Gil, Talaingod, puros nawad-an og pinuy-anan tungod sa sunog. Samtang, sila Marialyn ug Yulietta Miano sa Barangay Sto. Niño, Carmen, nakadawat sa tabang human maguba ang ilang balay tungod sa kusog nga hangin.

Gipaambit ni Roberto Ababon, usa sa mga biktima sa sunog, ang iyang kasinatian sa PTV News Team.

"Paglakaw namo mga alas-6 pasado ana, pag-uli nako mura ko'g naalimungawan kay naugdaw na tanan," ingon ni Ababon.

Dili niya matago ang kasubo, apan mapasalamaton siya sa hinabang nga ilang nadawat.

"Daghan kaayog salamat Kuya Gov sa tabang,

makasugod na pud mi ani. Daghan kaayong salamat," sulti niya.

Gipasabot usab ni Melmida nga bisan dili dako nga kantidad, apan kinasingsing kini ug makatabang sa ilang sitwasyon samtang nagpadayon ang ilang pagpangita og mas lig-on nga solusyon.

Ang Probinsyal nga Panggamhanan sa Davao del Norte, pinaagi sa ESA program, padayon nga naghatag og pinansyal nga tabang alang sa mga biktima sa mga kalamidad, aron matabangan silang makabangon ug makasugod pagbalik.



Enrolment sa S.Y. 2025-2026 gisugdan na sa DNLI, DNSC

Gisugdan na sa Davao del Norte Learning Institute (DNLI), uban sa pakig-alayon sa Davao del Norte State College (DNSC), ang pakighinabi sa mga aplikante alang sa enrolment sa school year 2025-2026.

Ang mga rekomendadong aplikante ipailawom sa mas hugot nga beripikasyon sa ilang mga dokumento ug ipasa sa DNSC.

Sumala ni DNLI Supervising Administrative Officer Samuelle Marianne Sanchez, nagpadayon ang pagpalapad sa mga akademikong programa sa DNLI. Sugod sa academic year 2025-2026, ang institusyon motanyag na'g upat ka undergraduate programs: Bachelor's in Public Administration, Bachelor of Science in Disaster Resiliency and Management (BSDRM), Bachelor of Science in Entrepreneurship, ug ang bag-ong

kurso, Bachelor of Science in Tourism Management (BSTM).

Ang programa naglakip sa mga empleyado sa gobyerno nga buot mopadayon og eskwela o mopauswag sa laing edukasyon alang sa dugang kahibalo ug kasinatian.

"We offer now two more master's programs aside from the Master's in Information Technology. Naa tay Master of Arts in Educational Management and the much-awaited Master's in Public Affairs. Nakita nato ang trend nga nagkadaghan ang mga empleyado sa gobyerno nga gustong makaeskwela og masteral," ingon ni Sanchez.

Gikatakda ang DNSC-DNLI College Entrance Exam karong Abril 5 ug 12, samtang ipagula ang mga resulta sa Mayo 5-9.

Ang DNLI, nga hugtanong gisuportahan sa Provincial Government of Davao del Norte ubos sa

administrasyon ni Governor Edwin I. Jubahib, nagpadayon sa pagpalig-on sa edukasyon alang sa mga Dabaonon pinaagi sa mga specialized courses nga makatabang sa ilang career advancement sa gobyerno ug sa bisan asang organisasyong sibil.

Samtang, ang DNLI management team, pinangulohan ni Executive Director Dr. Mervin Jay Suaybaguio, mipasalig sa padayon nga suporta alang sa mga estudyante. Gipasabot usab nga isip benepisyaryo sa usa ka talagsaong programa sa gobyerno, ang mga estudyante ginapahinumdoman sa ilang mga responsibilidad ug obligasyon sa ilang edukasyon.

Ang regular nga klase ipahigayon matag Sabado ug Domingo sa mga pasilidad sama sa Bulwagan ng Karunungan, PAGRO Training Hall, PDRRMO Conference Room, ug DNSC main campus.



PLGU DavNor niduyog sa pagsaulog sa ika-27 Araw ng Tagum

Niduyog ang Probinsyal nga Panggamhanan sa Davao del Norte sa ika-27 nga anibersaryo sa pagkahimong siyudad sa Tagum niadtong Marso 7, 2025.

Dasig nga niapil sa "Parada sa Bayan", taliwala sa init nga panahon, ang mga trabahante gikan sa nagkadaiyang departamento sa kapitolyo ubos sa pagdumala ni Governor Edwin I. Jubahib.

Duyog sa nasampit nga kalihokan ang taga-Provincial Governor's Office, Provincial Information, Communication, and Knowledge Management Office, Davao del Norte Field Offices sa

Rehiyon XI sama sa Department of Social Welfare and Development, Department of Agriculture, National Food Authority, ug uban pang nasudnong ahensya.

Nanguna sa parada ang mga empleyado sa lokal nga panggamhanan sa siyudad, mga estudyante, magtutudlo gikan sa pribado ug pampublikong tulonghaan, non-government organizations, negosyante, mga street vendors. Apil usab ang 23 ka barangay nga nagpakita sa ilang garbong mga float nga naghulagway sa ilang produkto ug atraksyon. Sakay sa mga float ang mga kandidata sa

Binibining Tagum 2025.

Nagsugod ang parada sa kanto Briz, nisubay sa National Highway sa dalang Apokon, ug nisangko sa JV Ayala Avenue sa Tagum City Hall. Naghatag og dugang kahinam sa selebrasyon ang Musika Marching Band ug Kasikas sa Dalan Drum and Bugle Lyre Corps (DBLC) Competition nga gipartisiparan sa nagkadaiyang eskwelahan.

Ilawom sa kainit sa panahon, gipakita sa mga Tagumeño ang kadasig ug panaghiusa, nga nagpamatuod sa ilang walay puas nga suporta sa padayong kalamboan sa siyudad sulod sa sobra duha ka dekadang katuigan.



KAAGAPAY Program: Dakong tabang sa panginabuhian sa mga mag-uuma, mangingisda

Sa ikatulong higayon, nakadawat og dugang nga suporta ang mga miyembro sa Katipunan Fisherfolks Association pinaagi sa KAAGAPAY Program (KAwsa sa AGrikulturA ug PAnginabuhian sa BarangaY), nga gipasiugdahan ni Governor Edwin I. Jubahib. Gawas sa tilapya, gihatagan na usab sila og semilya sa hito, nga nakapalapad sa ilang panginabuhi sa pangisdaan.

Sukad 2023, matag benepisyaryo nakadawat og 3,000 ka fingerlings sa tilapya. Karon, gihatagan pa sila og dugang nga benepisyo aron mapalambu ang ilang kita.

Ang programa, nga gisugdan atol sa pandemya niadtong 2020, nagpadayon sa pagtumong sa pagpalig-on

sa kasigurohan sa pagkaon ug panginabuhian sa mga Dabaonon.

Si Samuel Urdaneta, presidente sa Katipunan Fisherfolks Association, usa sa nakapahimulos sa maong inisyatiba. Matod niya, gikan sa 1,000 ka fingerlings, nakaani siya og 105 kilos nga tilapya sulod sa upat ka bulan, nga nakapadugang sa iyang kita tungod sa libre nga feeds nga gihatag sa programa.

"Dako akong pasalamat sa KAAGAPAY kay nakaangkon kami og dakong tabang alang sa among panginabuhi. Plano nakong palapdan ang akong isdaan aron mahimong breeder sa fingerlings sa tilapya ug hito," ingon niya.

Usa pa ka benepisyaryo, si

Rosemarie Eslaban sa Carmen, nakapalapad na sa iyang umahan gikan sa tunga sa ektarya ngadto sa duha ka ektarya. Nagatanom siya og paliya, batong, pipino, ug upo tungod sa libreng semilya ug abuno nga gihatag sa KAAGAPAY.

"Kada semana, mo-income ko og P6,000 gikan sa batong, ug usahay moabot sa P10,000. Dako kaayo ning tabang sa among pamilya," ingon ni Eslaban.

Ang KAAGAPAY Program nagapadayon sa pagpanghatag og ayuda alang sa mga mag-uuma ug mangingisda sa Davao del Norte, usa ka pasalig sa probinsya alang sa kalambuan sa lokal nga agrikultura ug panginabuhian.



Gulayan sa usa ka misis, midako tungod sa KAAGAPAY Program

Gipalapdan ni Ellen Diniay, usa ka Asidente sa Barangay Magatos, Asuncion, Davao del Norte ang iyang gulayan gikan sa 100 ngadto sa 1,000 square meters sukad sa 2020, tungod sa tabang nga iyang nadawat pinaagi sa KAAGAPAY (KAwsa sa AGrikulturA ug PAnginabuhian sa BarangaY) program ni Governor Edwin I. Jubahib.

Sa pagdawat sa libreng semilya ug abono sa KAAGAPAY, nakahukom si Diniay nga palapdan ang iyang gulayan nga sumala niya, pinakbet-type nga naglakip sa paliya, okra, batong, ug kalabasa.

Ang iyang gulayan nahimong tinubdan sa dugang kita alang sa iyang pamilya, diin siya mokita og P2,000 matag semana kung mahal ang palit sa gulay, ug di mومن sa P1,000 kung tingbarato. Kini dako nga tabang sa ilang pamilya, ilabi na kay ang sweldo sa iyang bana tag-kinsenas lamang.

Dugang pa niya, dako usab ang tabang sa DavNor Buying Back Team sa ilang pagpanguma. Sumala kang

Diniay, nakapamenus kuno kini sa ilang gasto sa transportasyon tungod kay ang team mismo ang mopalit sa ilang mga produkto, labi na sa panahon nga adunay bagsak presyo sa merkado.

"Daghan kaayong salamat sa programa nga KAAGAPAY. Dako kaayo'g tabang para sa amoa mga gagmayng mag-uuma nga maka-extra income 'mi ta's makabenepisyo pud mi sa amoang gipangtanom," matud ni Diniay.

Ang KAAGAPAY program gimugna niadtong 2020 taliwala sa pandemya aron mapalig-on ang seguridad sa pagkaon ug kapanginabuhian sa mga taga-Davao del Norte. Hangtod karon, nagpadayon ang programa sa paghatag og ayuda sa mga mag-uuma, naghatag kanila og mga oportunidad ug suporta aron mapaayo ang ilang produksyon ug panginabuhian.

Pinaagi sa KAAGAPAY, nagpadayon ang paningkamot sa probinsya nga mapalambo ang sektor sa agrikultura ug masiguro nga walay magutom sa Davao del Norte.

